

1 ta' Settembru, 1995

Imhallef:-

Onor. Vincent Degaetano LL.D.

Il-Pulizija

versus

Charles Chircop

**Kwistjoni Ċivili Incidentali ghar-Risoluzzjoni ta' Vertenza
Penali**

Meta xi kwistjoni ta' indoli ċivili tkun tirrikjedi indaġini appronfondita, il-Qrati ta' Ġurisdizzjoni Kriminali ghandhom is-setgħa li jissopressjedu sakemm dik il-kwistjoni tiġi determinata mill-Qorti kompetenti; iżda meta l-kwistjoni ma tkunx tirrikjedi xi indaġini appronfondita u l-prova tkun tista' ssir faċilment quddiem il-Qorti ta' Ġurisdizzjoni Kriminali, din ghandha l-obbligu li tiddetermina kwistjoni ċivili incidentali ghar-risoluzzjoni tal-vertenza penali.

Il-Qorti:-

Rat l-imputazzjoni miġjuba kontra Charles Chircop talli fix-xhur qabel iċ-ċitazzjoni (li ġġib id-data tal-5 ta' Awissu, 194) ġewwa

l-bajja ta' San Ġorġ, San Ġiljan bi hsara tas-sid jew tad-detentur, għamel vjolazzjoni oħra kontra l-proprjeta' ta' huh Joseph Chircop billi rabat bagi mal-mazzri ta' dan Joseph Chircop;

Rat is-sentenza tal-Qorti tal-Maġistrati (Malta) tat-8 ta' Frar, 1995 li biha dik il-Qorti sabet lill-imsemmi Charles Chircop ha'ti ta' l-imputazzjoni dedotta kontra tiegħu u kkundannatu għal "ammonizzjoni u ripressjoni" (*recte*: twiddiba u ċanfira);

Rat ir-rikors ta' appell ta' l-imsemmi Charles Chircop, minnu ppreżentat fit-8 ta' Frar, 1995 stess, li bih talab ir-revoka ta' l-imsemmi sentenza u l-konsegwenti liberazzjoni tiegħu minn kull htija u piena;

Rat l-atti kollha tal-kawża; semgħet il-provi u lid-difensuri tal-partijiet; ikkunsidrat:

Illi fl-udjenza tal-5 ta' Mejju, 1995 l-appellant, permezz tad-difensur tiegħu, irtira l-ewwel aggravju tiegħu kif miġjub fl-imsemmi rikors;

It-tieni aggravju ta' l-appellant hu dwar il-preskrizzjoni. Mirriferti esebiti quddiem din il-Qorti fl-udjenza tas-7 ta' Lulju, 1995 kif ukoll mil-verbali ta' l-udjenzi quddiem l-ewwel Qorti, il-preskrizzjoni trimestrali dejjem għet regolarment interrotta. Għalhekk dana l-aggravju qed jiġi respint;

Il-kumpliment ta' l-aggravji ta' l-appellant huma redatti b'mod pjuttost konfuż, pero' din il-Qorti tara li dawn jistgħu, mhux mingħajr ċertu diffikulta', jiġu sintetizzati fis-segwenti proposizzjonijiet; (1) oġġetti mqieghda f'qiegh il-baħar ma jistgħux

jitqiesu bhala proprjeta` privata u dan peress li qiegh il-bahar mhux proprjeta` privata, u per konsegwenza fil-konfront ta` tali oggetti qatt ma jista` javvera ruhu r-reat kkontemplat fl-artikolu 340(d) tal-Kodiċi Kriminali; (2) pero` anke jekk hemm dritt ta` proprjeta` fuq tali oggetti, l-appellant m`ghamel xejn li jmur kontra dan id-dritt; (3) l-ewwel Qorti ma kellhiex il-jedd li tiddecidi dwar il-proprjeta` tal-mazzri in kwistjoni; u (4) l-appellant kellu dritt jaghmel dak li ghamel;

Ikkunsidrat ulterjorment:

Jidher mill-provi li l-kwistjoni kollha f`din il-kawza qamet ghax Joseph Chircop, hu l-appellant, ilmenta li l-appellant kien qed jorbot il-bcejjeċ tal-bahar tieghu ma` bagi, marbutin ma` mazzri f`qiegh il-bahar fil-bajja ta` San Ġorg, liema mazzri l-imsemmi Joseph Chircop jikkontendi li huma tieghu. Issa, indipendentement mid-deposizzjoni tas-Sur Giovanni Demartino, ir-rapprezentant ta` l-Awtorita` Marittima, li xehed dwar permessi ta` rmiġġ fl-imsemmija bajja - ghax f`din il-kawza l-imputazzjoni m`hiex ta` irmiġġjar bla permiss - il-kwistjoni hi jekk iż-żewġ mazzri humiex ta` Joseph Chircop u jekk l-appellant ghamilx vjolazzjoni fil-konfront taghhom fis-sens ta` l-artikolu 340(d) tal-Kap. 9. Skond dan l-artikolu, ikun hati ta` kontravvenzjoni kontra l-proprjeta` kull min "bi hsara tas-sid jew tad-detentur, jaghmel vjolazzjoni (ohra) kontra l-proprjeta` ta` haddiehor";

Din il-Qorti ma tara li hemm xejn fil-ligi li ma jippermettix li oggetti mqieghda f`qiegh il-bahar, bhal *del resto* oggetti f`wicċ il-bahar, ikunu proprjeta` privata. Anqas m`hu korrett l-appellant meta jikkontendi li l-ewwel Qorti ma kinitx kompetenti li tiddecidi dwar il-proprjeta` tal-mazzri. Huwa veru li meta xi kwistjoni ta` indoli

civili tkun tirrikjedi indaġini approfondita, il-Qrati ta' Ġurisdizzjoni Kriminali għandhom is-setgħa li jissopassjedu sakemm dik il-kwistjoni tiġi determinata mill-Qorti kompetenti, f'liema ipotesi tiskatta d-disposizzjoni tas-subartikolu (2) ta' l-artikolu 691 tal-Kodiċi Kriminali; iżda meta l-kwistjoni ma tkunx tirrikjedi xi indaġini approfondita u l-prova tkun tista' ssir faċilment quddiem il-Qorti ta' Ġurisdizzjoni Kriminali, din għandha kull dritt, anzi għandha l-obbligu, li tiddetermina kwistjoni civili incidentalment għar-risoluzzjoni tal-vertenza penali. Infatti l-Qorti Kriminali fl-appell fl-ismijiet **La Polizia vs Dr. Benjamino Bonnici ed** (3 ta' Ottubru, 1919, Vol. XXIV.IV.927) jidher li kienet impliċitament abbraccjat il-proposizzjoni tal-Qorti Inferjuri li "le corti di giurisdizione criminale, quantunque non siano competenti a conoscere e giudicare questioni di materia civile, non sono pero' precluse a prendere incidentalmente cognizione di questioni di proprieta' o di possesso, quando tale cognizione e' indispensabile per determinare se un reato sia stato o no commesso, salvo la giurisdizione dei tribunali civili di giudicare in via principale e per gli effetti civili tali questioni di proprieta' o di possesso" (p. 929). Huwa veru li l-Qorti Kriminali, bhala Qorti ta' Appell, kienet f'dak il-każ issoprassjediet u tat xahar żmien lill-appellanti biex jipproponu kawża civili quddiem il-Qorti kompetenti biex tiġi determinata l-proprijeta' tat-triq in kwistjoni; pero' meta tali żmien thalla jiddekorri inutilment, dik il-Qorti kkonfermat is-sentenza tal-Qorti Inferjuri filwaqt li rriteniet li "non vi e' motivo per dissentire dalle conclusioni della corte di prima istanza; parendo la sentenza *prima facie* giusta ed avendo i citati col non ubbidire al detto decreto reso impossibili un piu' accurato studio della causa" (p. 930);

Kwantu għall-mazzri fil-kawża odjerna, filwaqt li l-appellant jikkontendi li huma tiegħu, hu, Joseph Chircop, jasserixxi li dawn

huma tieghu ghax qieghdom huwa stess f'psthom, cjoe' f' qiegh il-baħar fejn jinsabu illum, fl-1978 u li dawn ilhom irregistrati mad-Dipartiment tal-Portijiet (illum l-Awtorita' Marittima) mill-1985. Fid-dawl tad-deposizzjoni tas-Sur Demartino li tikkorrobora in parti dak li jghid l-imsemmi Joseph Chircop, din il-Qorti ma tara ebda raguni ghala ghandha tiddisturba l-konkluzjoni raggunta mill-ewwel Qorti dwar ta' min huma l-mazzri in kwistjoni u dwar il-fatt li l-appellant għamel vjolazzjoni fil-konfront tagħhom bi ħsara ta' ħuh;

Għal dawn il-motivi din il-Qorti tichad l-appell u tikkonferma s-sentenza appellata.

